

Leiðreglur fyri endurnýtslu av spillvatnsevju

Vísandi til § 7 í kunngerð nr. 186 frá 5. november 1993 um spillvatnsevju verður sagt frá, at Heilsufrøðiliga starvsstovan við hesum gevur loyvi til at nýta spillvatnsevju at taða við og sum jørðáskot á góðkendum tyrvingarplássum eftir fylgjandi leiðreglum.

Alment

Innihaldið av sjúkdómsframkallandi mikroorganismum og parasittum í spillvatnsevju, so sum salmonellabakteriur, hepatittvirus, egg, rundormar og bendilormar, er tengt at heilsustøðuni hjá fólkunum, ið eru knýtt at spillvatnsskipanini. Bakteriur, virus og parasittar frá sjúkum fólki í óviðgjørdari spillvatnsevju eru altíð tilstaðar, og tí er neyðugt at viðgera evjuna og at áseta ávís hygiejnisk krøv, áðrenn evjan verður nýtt at taða við.

Leiðreglurnar umfata bert avfongda og stabiliseraða spillvatnsevju, t.v.s. at evjan er viðgjørd við kálki og goymsluligin í minsta lagi 2 ár á góðkendum evjuplássi. Verður evjan hygiejniserað, kann søkjast um undantak frá hesum leiðreglum.

Endamál

Endamálið við hesum leiðreglum er at fyribygja dálking og heilsufrøðiligan ampa, sum kann standast av endurnýtslu av spillvatnsevju.

1.0 Innrætting og rakstur

- 1.1 Spillvatnsevja frá evjuplássið kann nýtast til taðing í økjum egnað til endamálið og sum jørðáskot á tyrvingarplássum.
- 1.2 Taðingarøkið skal góðkennast av Heilsufrøðiligu starvsstovuni; harumframt krevst loyvi frá umsitarar/ánara av lendum og avvarðandi kommunu.
- 1.3 Taðast má ikki við spillvatnsevju í bygdum øki, vatnveitingarøkjum, urtagørðum, garðyrkjum og spæliplássum.
- 1.4 Taðast kann við spillvatnsevju fram við vegjaðaranum, í viðarlundum, í haga og í dyrkaðum lendi ætlað til gras.
- 1.5 Spillvatnsevja kann nýtast sum tyrvingartilfar á góðkendum tyrvingarplássum við frárenslu beinleiðis í sjógv.
- 1.6 Evjan má ikki innihalda óreinskur so sum bind, vattpinnar, plastikk o.t.
- 1.7 Økið, har spillvatnsevja verður lögð út, skal **ikki** vera atkomandi hjá húsdjórum í minst eitt ár eftir, at taðað hevur verið.
- 1.8 Økið má ikki hella ov nógv.
- 1.9 Evjulagið má ongantíð verða størri enn 15 cm.
- 1.10 Gras skal sáast í toppdekningin beinanvegin.

Debesartrøð

FO-100 Tórshavn

Faroe Islands

Tel. +298 31 53 00

Fax. +298 31 05 08

E-mail: feagency@hfs.fo

Homepage: <http://www.hfs.fo>

- 1.11 Flutningur av spillvatnsevju skal fara fram í tættari bingju, og má ekki hava við sær dálking og smittuvanda fyri drekkivatn, fuglar og o.a.
- 1.12 Spillvatnsevjan kann koyrast út í tíðarskeiðnum frá apríl til september, tó ikki tá ið áarføri er, ella tá ið frost er í jørðini³.
- 1.13 Ikki er loyvt at taða omanyvir veitir o.t., og fjarðstøðan skal vera í minsta lagi 2 metrar frá áarbakkum, løkjum og vøtnum.
- 1.14 Fjarstøðan frá bygðum øki, har spillvatnsevja verður nýtt sum jørðáskot, skal vera minst 200 metrar⁶.
- 1.15 Spillvatnsevja, sum verður nýtt til taðing, skal til eina og hvørja tíð yvirhalda niðanfyrri standandi markvirðir, sí pkt. 3.0, 3.1, 3.2 og 3.3.
- 1.16 Kanningarúrslit samb. pkt. 3.0 av spillvatnsevjunum skulu fyriliggja hjá eftirlitsmyndug-leikanum, áðrenn evjan verður koyrd út.
- 1.17 Øll útgerð, sum verður nýtt í sambandi við útlegging av evju, skal reingerðast, tá arbeiðið er liðugt.

2.0 Luft og luktur

- 2.1 Virksemið má ikki vera atvoldin til lukt- og dustampar.
- 2.2 Um trupulleikar standast av lukti, skulu neyðug tiltøk setast í verk fyri at basa luktinum. T.d. við at blanda meira kálk í spillvatnsevjunum.

3.0 Markvirði og kanningar:

Spillvatnsevja, sum verður nýtt at taða við, má ikki innihalda størri nøgdir av tungmetallum enn ásett niðanfyrri⁵:

Eind í mg/kg T.E.

Cd	Pb	Hg	Ni	Zn	Cu	Cr
4	100	5	80	700	1000	125

- 3.1 Spillvatnsevja til taðing og sum jørðáskot má ikki vera fongd við salmonellabakterium, og innihaldið av termotolerantum koliform-bakterium skal vera minni enn 2500 pr. gram av turrevni (T.E.)³.
- 3.2 Innihaldið av fækalum Streptikokkum skal vera minni enn 100/g⁶.
- 3.3 Turrevnið (T.E) í spillvatnsevjunum skal vera hægri enn 20%, tá hon verður lögð út^{HS}.

4.0 Óhapp

- 4.1 Henda óhapp, sum hava dálking við sær, skulu tiltøk beinanvegin setast í verk, so sum upprudding, avmarking og fyrirbygging, til eitt støði, sum Heilsufrøðiliga starvsstovan kann góðtaka.
- 4.2 Óhapp, sum hava dálking við sær, skulu fráboðast Heilsufrøðiligu starvsstovuni.

5.0 Innaneftirlit og skráseting

- 5.1 Loyvishavarin skal gera mikrobiologiskar- og kemiskar kanningar av spillvatnsevjunum, sum álagt í góðkenningunum hjá evjumóttøkuplássinum.

- 5.2 Rakstrarbók skal førast, sum inniheldur upplýsingar um:
- Rakstrartrupulleikar.
 - Kanningarúrslit av hvørjum partí av spillvatnsevju, sum verður lagt út, sí pkt. 3.0, 3.1, 3.2 og 3.3.
 - Nøgdir av útlagdari spillvatnsevju.
 - Navn, bústað og telefonnummar hjá móttakarum av viðgjørdari spillvatnsevju.
- 5.3 Frágreiðing, sum inniheldur tær í pkt. 5.2 nevndu upplýsingarnar, saman við kanningum av spillvatnsevjunum skulu sendast Heilsufrøðiliga starvsstovuni í seinasta lagi 1. februar árið eftir.
- 5.4 Rakstrarbøkurnar skulu til eina og hvørja tíð kunna síggjast av eftirlitsmyndugleikanum og goymast í minst 10 ár³.

Eftirlit

Heilsufrøðiliga starvsstovan hevur eftirlit við virkseminum. Eftirlitið verður útint sambært kap. 7 í umhvørvisverndarlógini. Eftirlitsmyndugleikin hevur til eina og hvørja tíð heimild til at kanna viðurskiptini og gera vart við møguligar skeivleikar.

Heilsufrøðiliga starvsstovan kann broyta treytirnar í hesum leiðreglum, tá ið tað umhvørvisliga er grundað, ella um betri viðgerðarhættir eru komnir fram, og kann um neyðugt taka loyvið aftur.

Loyvishavarin ber allar útreiðslur til sýnistøku og kanningar, sum Heilsufrøðiliga starvsstovan letur gera í sambandi við eftirlitið, og allar útreiðslur til tiltøk, sum Heilsufrøðiliga starvsstovan metir neyðug fyrri at fyrbyrgja dálking.

Almennar treytir

Hesar leiðreglur taka ikki støðu til, um tað er neyðugt við góðkenning/loyvi eftir aðrari lóg.

Tórshavn, hin 20. november 2000

Vinarliga

Jacob P. Joensen
Deildarleiðari

/

Bryndis á Dunga
Eftirlitsfólk

- Keldur:
1. Forskrift om avløpsslam “Almindelige bestemmelser”
www.lovdata.no/for/sf/md/td-19950102-0005-0002.html
 2. Forskrift om avløpsslam “Spesielle bestemmelser”
www.lovdata.no/for/sf/md/td-19950102-0005-003.html
 3. Forskrift om avløpsslam “195-01-02 nr. 0005”
www.lovdata.no/for/sf/md/hd-19950102-0005.html
 4. Retningslinjer for lagring og disponering av kloakkslam, SFT, TA-573
 5. Slamplan-Nordland, Rapport 2-94, Fylkesmanden i Nordland
 6. Bekendtgørelse om affald og genandvendelse nr. 49 frá 20.01.2000